

Uzaq ol



Qənirə MEHDİXANLI,
təqaüdçü müəllim

Göydəki şahinə yerdən əl çatmaz,
Xainlər, paxıllar ucalmaz, artmaz,

Fağır-füqarəyə heç vaxt əl tutmaz,
Yoldaşın olsa da ondan uzaq ol.

Dostun ayağının altını eşər,
Arxanı çevirsən, kürəyin deşər,
Səni xoşbəxt görsə, o xəstə düşər,
Sirdaşın olsa da ondan uzaq ol.

Peysəri qızarar, üzü qızarar,
Görsə ucalırsan gözü bozarar,
Xəyanət eyləyər, arxadan vurar,
Beş başın olsa da ondan uzaq ol.

Mehdixanlı, dostu düşmənindən seç,
Sadiq insanların körpüsündən keç,
İçdiyin suyu da üflə, sonra iç,
Pisi yaxşıdan seç, ondan uzaq ol.

Nəyə gərək

Yalan dünya nəyə gərək,
Dünya içimdə yaşayır.
Yumruq boyda kiçik ürək,
Dünya boyda yük daşıyır.

Allah sözü dilimdədir,
“İncil”, “Quran” əlimdədir,

Eşqin yükü belimdədir,
Kotana qoş, çək, daşıyır.

Gözlərimdə yaz yağışı,
Kirpiyimdə qarlı qışı,
Sınəm üstə Kəbə daşı,
Mehdixanlı tək daşıyır.

Qayıt

Ayrılıq hökmünü yaman tez verdi,
Dənizdən geri dön, adaya qayıt.
Sənsiz dünya mənə dar bir qəbirdi;
Öz doğma evinə, obaya qayıt.

Təzəcə açılıb körpənin dili,
Arxanca uzanır yollara əli,
-Ata, -ata, -deyir, pozulur halı,
İsti ocağına, sobaya qayıt.

Vətənsiz bir insan şad ola bilməz,
Bal yesə, ağzında dad ola bilməz,
Qaynayıb-qarışib yurd sala bilməz,
Qayıt, öz evinə, obaya qayıt.

Mehdixanlı, yalvar, gəl Tanrıya dön,
Allahına baş əy, səcdəyə də en,
Bir gün görəcəksən gəlib, çatıb son,
Ataya, anaya, babaya qayıt.

Gətirin məni

Orda ilk eşqimin atəşi qalıb,
Orda sevgilimin göz yaşı qalıb,
Orda bir görüşün yaddaşı qalıb,
Bir də o yerlərə gətirin məni.

Orda bir aşiqi sevdim, inandım,
Orda bir baxışın oduna yandım,

Orda tez alışdım, tez alovlandım,
Keçmiş xəyallarda itirin məni.

Orda ayağının ilk izi qalıb,
Sevirəm kəlməsi, ilk sözü qalıb,
Bəlkə xəyal deyil, o üzü qalıb,
Mehdixanlı, o yerə ötürün məni.

Yazdan xəbər verir

Ağacların çiçəkləri,
Çiçəklərin ləçəkləri,
Həzin əsən küləkləri,
Bizə yazdan xəbər verir.

Narın-narın tökülür yağış,
Gölməçələr qırış-qırış,
Göyərmiş ot bircə qarış,
Təzə yazdan xəbər verir.

Durnaların xoş avazı,
Salamlayır gələn yazı,

Qarşılıq oğlan qızı,
Qıza yazdan xəbər verir.

Qızılgüllər puçur-puçur,
Nərgiz erkən ətir saçır,
Kəpənəklər qanad açır,
Düzə yazdan xəbər verir.

Mehdixanlı çıxır düzə,
Çəmənlikdə gəzə-gəzə,
Qanad verib söhbət-sözə
Sözə yazdan xəbər verir.